
Bhagavatipadyapushpanjalistotra Mahishasuramardini Stotra

ಭಗವತೀಪದ್ಯಪುಷ್ಪಾಂಜಲಿಸ್ತೋತ್ರಂ ಅಥವಾ
ಮಹಿಷಾಸುರಮರ್ದಿನಿಸ್ತೋತ್ರಂ

Document Information



Text title : bhagavatIpadYapuShpA.njalistotra which includes Shri

File name : mahisha.itx

Category : devii, durgA, stotra, devI

Location : doc_devii

Author : raamakRiShNa kavii

Transliterated by : Originally A.Hudli also by G. Ramkumar ramkumar at cs.stanford.edu

Proofread by : Sunder hattangadi

Description-comments : Mahishasuramardini Stotra 21 out of 30 verses, Needs proofreading

Latest update : October 29, 2002, October 6, 2016

Send corrections to : sanskrit at cheerful dot c om

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

February 2, 2024

sanskritdocuments.org



ಭಗವತೀಪದ್ಯಪುಷ್ಪಾಂಜಲಿಸ್ತೋತ್ರಂ ಅಥವಾ
ಮಹಿಷಾಸುರಮರ್ದಿನಿಸ್ತೋತ್ರಂ



ಶ್ರೀ ಭಗವತ್ಕೃತ್ಯ ನಮಃ ..

ಭಗವತಿ ಭಗವತ್ಪದಪಂಕಜಂ ಭ್ರಮರಭೂತಸುರಾಸುರಸೇವಿತಂ .

ಸುಜನಮಾನಸಹಂಸಪರಿಸ್ತುತಂ ಕಮಲಯಾಸಮಲಯಾ ನಿಬೃತಂ ಭಜೇ .. 1..

ತೇ ಉಭೇ ಅಭಿವಂದೇಹಂ ವಿಘ್ನೇಶಕುಲದೈವತೇ .

ನರನಾಗಾನನಸ್ತೇ ಕೋ ನರಸಿಂಹ ನಮೋಽಸ್ತುತೇ .. 2..

ಹರಿಗುರುಪದಪದ್ಮಂ ಶುದ್ಧಪದ್ಮೇನುರಾಗಾದ್-

ವಿಗತಪರಮಭಾಗೇ ಸನ್ನಿಧಾಯಾದರೇಣ .

ತದನುಚರಿ ಕರೋಮಿ ಪ್ರೀತಯೇ ಭಕ್ತಿಭಾಜಾಂ

ಭಗವತಿ ಪದಪದ್ಮೇ ಪದ್ಯಪುಷ್ಪಾಂಜಲಿಂ ತೇ .. 3..

ಕೇನೈತೇ ರಚಿತಾಃ ಕುತೋ ನ ನಿಹಿತಾಃ ಶುಂಭಾದಯೋ ದುರ್ಮದಾಃ

ಕೇನೈತೇ ತವ ಪಾಲಿತಾ ಇತಿ ಹಿ ತತ್ ಪ್ರಶ್ನೇ ಕಿಮಾಚಕ್ಷಹೇ .

ಬ್ರಹ್ಮಾದ್ಯಾ ಅಪಿ ಶಂಕಿತಾಃ ಸ್ವವಿಷಯೇ ಯಸ್ಯಾಃ ಪ್ರಸಾದಾವಧಿ

ಪ್ರೀತಾ ಸಾ ಮಹಿಷಾಸುರಪ್ರಮಥಿನೀ ಚ್ಚಿದ್ಯಾದವದ್ಯಾನಿ ಮೇ .. 4..

ಪಾತು ಶ್ರೀಸ್ತು ಚತುರ್ಭುಜಾ ಕಿಮು ಚತುರ್ಬಾಹೋರ್ಮಹೌಜಾನ್ಭುಜಾನ್

ಧತ್ತೇಽಷ್ಟಾದಶಧಾ ಹಿ ಕಾರಣಗುಣಾಃ ಕಾರ್ಯೇ ಗುಣಾರಂಭಕಾಃ .

ಸತ್ಯಂ ದಿಕ್ಪತಿದಂತಿಸಂಖ್ಯಭುಜಭೃಚ್ಚಂಭುಃ ಸ್ವಯೂಚ್ಚಃ ಸ್ವಯಂ

ಧಾಮೈಕಪ್ರತಿಪತ್ತಯೇ ಕಿಮಥವಾ ಪಾತುಂ ದಶಾಷ್ಟೌ ದಿಶಃ .. 5..

ಪ್ರೀತ್ಯಾಽಷ್ಟಾದಶಸಂಮಿತೇಷು ಯುಗಪದ್ಧಿ ಪೇಷು ದಾತುಂ ವರಾನ್

ತ್ರಾತುಂ ವಾ ಭಯತೋ ಬಿಭರ್ಷಿ ಭಗವತ್ಯಷ್ಟಾದಶೈತಾನ್ ಭುಜಾನ್ .

ಯದ್ವಾಽಷ್ಟಾದಶಧಾ ಭುಜಾಂಸ್ತು ಬಿಭೃತಃ ಕಾಲೀ ಸರಸ್ವತ್ಯುಭೇ

ಮೀಲಿತ್ವೈಕಮಿಹಾನಯೋಃ ಪ್ರಥಯಿತುಂ ಸಾ ತ್ವಂ ರಮೇ ರಕ್ಷ ಮಾಂ .. 6..

ಭಂದಃ ..

ಅಯಿ ಗಿರಿನಂದಿನಿ ನಂದಿತಮೇದಿನಿ ವಿಶ್ವವಿನೋದಿನಿ ನಂದನುತೇ

ಗಿರಿವರವಿಂಧ್ಯಶಿರೋಧಿನಿವಾಸಿನಿ ವಿಷ್ಣುವಿಲಾಸಿನಿ ಜಿಷ್ಣುನುತೇ .

ಭಗವತಿ ಹೇ ಶಿತಿಕಂಠಕುಟುಂಬಿನಿ ಭೂರಿಕುಟುಂಬಿನಿ ಭೂರಿಕೃತೇ
 ಜಯ ಜಯ ಹೇ ಮಹಿಷಾಸುರಮರ್ದಿನಿ ರಮ್ಯಕಪರ್ದಿನಿ ಶೈಲಸುತೇ .. 1.. .. 7..
 ಸುರವರವರ್ಷಿಣಿ ದುರ್ಧರಧರ್ಷಿಣಿ ದುರ್ಮುಖಮರ್ಷಿಣಿ ಹರ್ಷರತೇ
 ತ್ರಿಭುವನಪೋಷಿಣಿ ಶಂಕರತೋಷಿಣಿ ಕಿಲ್ಬಿಷಮೋಷಿಣಿ ಘೋಷರತೇ .
 ದನುಜನಿರೋಷಿಣಿ ದಿತಿಸುತರೋಷಿಣಿ ದುರ್ಮದಶೋಷಿಣಿ ಸಿಂಧುಸುತೇ
 ಜಯ ಜಯ ಹೇ ಮಹಿಷಾಸುರಮರ್ದಿನಿ ರಮ್ಯಕಪರ್ದಿನಿ ಶೈಲಸುತೇ .. 2.. .. 8..
 ಅಯಿ ಜಗದಂಬ ಮದಂಬ ಕದಂಬವನಪ್ರಿಯವಾಸಿನಿ ಹಾಸರತೇ
 ಶಿಖರಿಶಿರೋಮಣಿತುಂಗಹಿಮಾಲಯಶೃಂಗನಿಜಾಲಯಮಧ್ಯಗತೇ .
 ಮಧುಮಧುರೇ ಮಧುಕೈಟಭಗಂಜಿನಿ ಕೈಟಭಭಂಜಿನಿ ರಾಸರತೇ
 ಜಯ ಜಯ ಹೇ ಮಹಿಷಾಸುರಮರ್ದಿನಿ ರಮ್ಯಕಪರ್ದಿನಿ ಶೈಲಸುತೇ .. 3.. .. 9..
 ಅಯಿ ಶತಖಂಡವಿಖಂಡಿತರುಂಡವಿತುಂಡಿತಶುಂಡಗಜಾಧಿಪತೇ
 ರಿಪುಗಜಗಂಡವಿದಾರಣಚಂಡಪರಾಕ್ರಮಶುಂಡ ಮೃಗಾಧಿಪತೇ .
 ನಿಜಭುಜದಂಡನಿಪಾತಿತಖಂಡವಿಪಾತಿತಮುಂಡಭಟಾಧಿಪತೇ
 ಜಯ ಜಯ ಹೇ ಮಹಿಷಾಸುರಮರ್ದಿನಿ ರಮ್ಯಕಪರ್ದಿನಿ ಶೈಲಸುತೇ .. 4.. .. 10..
 ಅಯಿ ರಣದುರ್ಮದಶತ್ರುವಧೋದಿತದುರ್ಧರನಿರ್ಜರಶಕ್ತಿಭೃತೇ
 ಚತುರವಿಚಾರಧುರೀಣಮಹಾಶಿವದೂತಕೃತಪ್ರಮಥಾಧಿಪತೇ .
 ದುರಿತದುರೀಹದುರಾಶಯದುರ್ಮತಿದಾನವದೂತಕೃತಾಂತಮತೇ
 ಜಯ ಜಯ ಹೇ ಮಹಿಷಾಸುರಮರ್ದಿನಿ ರಮ್ಯಕಪರ್ದಿನಿ ಶೈಲಸುತೇ .. 5.. .. 11..
 ಅಯಿ ಶರಣಾಗತವೈರಿವಧೂವರವೀರವರಾಭಯದಾಯಕರೇ
 ತ್ರಿಭುವನಮಸ್ತಕಶೂಲವಿರೋಧಿಶಿರೋಧಿಕೃತಾಮಲಶೂಲಕರೇ .
 ದುಮಿದುಮಿತಾಮರದುಂದುಭಿನಾದಮಹೋಮುಖರೀಕೃತತಿಗ್ಮಕರೇ
 ಜಯ ಜಯ ಹೇ ಮಹಿಷಾಸುರಮರ್ದಿನಿ ರಮ್ಯಕಪರ್ದಿನಿ ಶೈಲಸುತೇ .. 6.. .. 12..
 ಅಯಿ ನಿಜಹುಕೃತಿಮಾತ್ರನಿರಾಕೃತಧೂಮ್ರವಿಲೋಚನಧೂಮ್ರಶತೇ
 ಸಮರವಿಶೋಷಿತಶೋಣಿತಬೀಜಸಮುದ್ಭವಶೋಣಿತಬೀಜಲತೇ .
 ಶಿವಶಿವ ಶುಂಭನಿಶುಂಭಮಹಾಹವತರ್ಪಿತಭೂತಪಿಶಾಚರತೇ
 ಜಯ ಜಯ ಹೇ ಮಹಿಷಾಸುರಮರ್ದಿನಿ ರಮ್ಯಕಪರ್ದಿನಿ ಶೈಲಸುತೇ .. 7.. .. 13..
 ಧನುರನುಸಂಗರಣಕ್ಷಣಸಂಗಪರಿಸ್ಪುರದಂಗನಟತ್ಕಟಕೇ
 ಕನಕಪಿಶಂಗಪೃಷತ್ಕನಿಷಂಗರಸದ್ಭಟಶೃಂಗಹತಾವಟುಕೇ .
 ಕೃತಚತುರಂಗಬಲಕ್ಷಿತಿರಂಗಘಟದ್ಭಹುರಂಗರಟದ್ಭಟುಕೇ
 ಜಯ ಜಯ ಹೇ ಮಹಿಷಾಸುರಮರ್ದಿನಿ ರಮ್ಯಕಪರ್ದಿನಿ ಶೈಲಸುತೇ .. 8.. .. 14..
 ಸುರಲಲನಾತತಥೇಯಿತಥೇಯಿತಥಾಭಿನಯೋತ್ತರನೃತ್ಯರತೇ
 ಹಾಸವಿಲಾಸಹುಲಾಸಮಯಿ ಪ್ರಣತಾರ್ತಜನೇಮಿತಪ್ರೇಮಭರೇ .

ಧಿಮಿಕಿಟಧಿಕ್ಕಟಧಿಕಟಧಿಮಿಧ್ವನಿಘೋರಮೃದಂಗನಿನಾದರತೇ
 ಜಯ ಜಯ ಹೇ ಮಹಿಷಾಸುರಮರ್ದಿನಿ ರಮ್ಯಕಪರ್ದಿನಿ ಶೈಲಸುತೇ .. 9.. .. 15..
 ಜಯ ಜಯ ಜಪ್ಯಜಯೇ ಜಯಶಬ್ದಪರಸ್ತುತಿತತ್ಪರವಿಶ್ವನುತೇ
 ಝಣಝಣಝಿಂಝಿಮಿಝಿಂಕೃತನೂಪುರಸಿಂಜಿತಮೋಹಿತಭೂತಪತೇ .
 ನಟಿತನಟಾರ್ಥನಟೀನಟನಾಯಕನಾಟಿತನಾಟ್ಯಸುಗಾನರತೇ
 ಜಯ ಜಯ ಹೇ ಮಹಿಷಾಸುರಮರ್ದಿನಿ ರಮ್ಯಕಪರ್ದಿನಿ ಶೈಲಸುತೇ .. 10.. .. 16..
 ಅಯಿ ಸುಮನಃಸುಮನಃ ಸುಮನಃ ಸುಮನಃ ಸುಮನೋಹರಕಾಂತಿಯುತೇ
 ಶ್ರಿತರಜನೀರಜನೀರಜನೀರಜನೀರಜನೀಕರವಕ್ತವೃತೇ .
 ಸುನಯನವಿಭ್ರಮರಭ್ರಮರಭ್ರಮರಭ್ರಮರಭ್ರಮರಾಧಿಪತೇ
 ಜಯ ಜಯ ಹೇ ಮಹಿಷಾಸುರಮರ್ದಿನಿ ರಮ್ಯಕಪರ್ದಿನಿ ಶೈಲಸುತೇ .. 11.. .. 17..
 ನಹಿತಮಹಾಹವಮಲ್ಲಮತಲ್ಲಿಕಮಲ್ಲಿತರಲ್ಲಕಮಲ್ಲರತೇ
 ವಿರಚಿತವಲ್ಲಿಕಪಲ್ಲಿಕಮಲ್ಲಿಕಝಿಲ್ಲಿಕಭಿಲ್ಲಿಕವರ್ಗವೃತೇ .
 ಸಿತಕೃತಪುಲ್ಲಿಸಮುಲ್ಲಸಿತಾರುಣತಲ್ಲಜಪಲ್ಲವನಲ್ಲಲಿತೇ
 ಜಯ ಜಯ ಹೇ ಮಹಿಷಾಸುರಮರ್ದಿನಿ ರಮ್ಯಕಪರ್ದಿನಿ ಶೈಲಸುತೇ .. 12.. .. 18..
 ಅವಿರಲಗಂಡಗಲನ್ಮದಮೇದುರಮತ್ತಮತಂಗಜರಾಜಪತೇ
 ತ್ರಿಭುವನಭೂಷಣಭೂತಕಲಾನಿಧಿರೂಪಪಯೋನಿಧಿರಾಜಸುತೇ .
 ಅಯಿ ಸುದತೀ ಜನಲಾಲಸಮಾನಸಮೋಹನಮನ್ಮಥರಾಜಸುತೇ
 ಜಯ ಜಯ ಹೇ ಮಹಿಷಾಸುರಮರ್ದಿನಿ ರಮ್ಯಕಪರ್ದಿನಿ ಶೈಲಸುತೇ .. 13.. .. 19..
 ಕಮಲದಲಾಮಲಕೋಮಲಕಾಂತಿಕಲಾಕಲಿತಾಮಲಭಾಲಲತೇ
 ಸಕಲವಿಲಾಸಕಲಾನಿಲಯಕ್ರಮಕೇಲಿಚಲತ್ಕಲಹಂಸಕುಲೇ .
 ಅಲಿಕುಲಸಂಕುಲಕುವಲಯಮಂಡಲಮೌಲಿಮಿಲದ್ಭಕುಲಾಲಿಕುಲೇ
 ಜಯ ಜಯ ಹೇ ಮಹಿಷಾಸುರಮರ್ದಿನಿ ರಮ್ಯಕಪರ್ದಿನಿ ಶೈಲಸುತೇ .. 14.. .. 20..
 ಕರಮುರಲೀರವವೀಜಿತಕೂಜಿತಲಜ್ಜಿತಕೋಕಿಲಮಂಜುಮತೇ
 ಮಿಲಿತಪುಲಿಂದಮನೋಹರಗುಂಜಿತರಂಜಿತಶೈಲನಿಕುಂಜಗತೇ .
 ನಿಜಗುಣಭೂತಮಹಾಶಬರೀಗಣಸದ್ಗುಣಸಂಭೃತಕೇಲಿತಲೇ
 variation ನಿಜಗುಣಭೂತಮಹಾಶಬರೀಗಣರಂಗಣಸಂಭೃತಕೇಲಿರತೇ
 ಜಯ ಜಯ ಹೇ ಮಹಿಷಾಸುರಮರ್ದಿನಿ ರಮ್ಯಕಪರ್ದಿನಿ ಶೈಲಸುತೇ .. 15.. .. 21..
 ಕಟಿತಟಪೀತದುಕೂಲವಿಚಿತ್ರಮಯೂಖತಿರಸ್ತ್ಯ ತಚಂದ್ರರುಚೇ
 ಪ್ರಣತಸುರಾಸುರಮೌಲಿಮಣಿಸ್ಪುರದಂಶುಲಸನ್ನಖಚಂದ್ರರುಚೇ .
 ಜಿತಕನಕಾಚಲಮೌಲಿಪದೋರ್ಜಿತನಿರ್ಝರಕುಂಜರಕುಂಭಕುಚೇ
 ಜಯ ಜಯ ಹೇ ಮಹಿಷಾಸುರಮರ್ದಿನಿ ರಮ್ಯಕಪರ್ದಿನಿ ಶೈಲಸುತೇ .. 16.. .. 22..
 ವಿಜಿತಸಹಸ್ರಕರೈಕಸಹಸ್ರಕರೈಕಸಹಸ್ರಕರೈಕನುತೇ

ಕೃತಸುರತಾರಕಸಂಗರತಾರಕಸಂಗರತಾರಕಸೂನುಸುತೇ .

ಸುರಧಸಮಾಧಿಸಮಾನಸಮಾಧಿಸಮಾಧಿಸಮಾಧಿಸುಜಾತರತೇ

ಜಯ ಜಯ ಹೇ ಮಹಿಷಾಸುರಮರ್ದಿನಿ ರಮ್ಯಕಪರ್ದಿನಿ ಶೈಲಸುತೇ .. 17.. .. 23..

ಪದಕಮಲಂ ಕರುಣಾನಿಲಯೇ ವರಿವಸ್ಯತಿ ಯೋಽನುದಿನಂ ಸ ಶಿವೇ

ಅಯಿ ಕಮಲೇ ಕಮಲಾನಿಲಯೇ ಕಮಲಾನಿಲಯಃ ಸ ಕಥಂ ನ ಭವೇತ್ .

ತವ ಪದಮೇವ ಪರಂಪದಮೇವಮನುಶೀಲಯತೋ ಮಮ ಕಿಂ ನ ಶಿವೇ

ಜಯ ಜಯ ಹೇ ಮಹಿಷಾಸುರಮರ್ದಿನಿ ರಮ್ಯಕಪರ್ದಿನಿ ಶೈಲಸುತೇ .. 18.. .. 24..

ಕನಕಲಸತ್ಕಲಸಿಂಧುಜಲೈರನುಸಿಂಚಿನುತೇ ಗುಣ ರಂಗಭುವಂ

ಭಜತಿ ಸ ಕಿಂ ನ ಶಚೀಕುಚಕುಂಭತಟೀಪರಿರಂಭಸುಖಾನುಭವಂ .

ತವ ಚರಣಂ ಶರಣಂ ಕರವಾಣಿ ನತಾಮರವಾಣಿನಿವಾಸಿ ಶಿವಂ

variation ಮೃಡಾನಿ ಸದಾ ಮಯಿ ದೇಹಿ ಶಿವಂ

ಜಯ ಜಯ ಹೇ ಮಹಿಷಾಸುರಮರ್ದಿನಿ ರಮ್ಯಕಪರ್ದಿನಿ ಶೈಲಸುತೇ .. 19.. .. 25..

ತವ ವಿಮಲೇಂದುಕುಲಂ ವದನೇಂದುಮಲಂ ಸಕಲಂ ನನು ಕೂಲಯತೇ

ಕಿಮು ಪುರುಹೂತಪುರೀಂದುಮುಖೀಸುಮುಖೀಭಿರಸೌ ವಿಮುಖೀಕ್ರಿಯತೇ .

ಮಮ ತು ಮತಂ ಶಿವನಾಮಧನೇ ಭವತೀ ಕೃಪಯಾ ಕಿಮುತ ಕ್ರಿಯತೇ

ಜಯ ಜಯ ಹೇ ಮಹಿಷಾಸುರಮರ್ದಿನಿ ರಮ್ಯಕಪರ್ದಿನಿ ಶೈಲಸುತೇ .. 20.. .. 26..

ಅಯಿ ಮಯಿ ದೀನದಯಾಲುತಯಾ ಕೃಪಯೈವ ತ್ವಯಾ ಭವಿತವ್ಯಮುಮೇ

ಅಯಿ ಜಗತೋ ಜನನೀ ಕೃಪಯಾಸಿ ಯಥಾಸಿ ತಥಾಽನುಮಿತಾಸಿ ರತೇ .

ಯದುಚಿತಮತ್ರ ಭವತ್ಯುರೀಕುರುತಾದುರುತಾಪಮಪಾಕುರುತೇ

ಜಯ ಜಯ ಹೇ ಮಹಿಷಾಸುರಮರ್ದಿನಿ ರಮ್ಯಕಪರ್ದಿನಿ ಶೈಲಸುತೇ .. 21.. .. 27..

ಸ್ತುತಿಮಿತಸ್ತಿಮಿತಃ ಸುಸಮಾಧಿನಾ ನಿಯಮತೋಽಯಮತೋಽನುದಿನಂ ಪಠೇತ್

.

ಪರಮಯಾ ರಮಯಾಪಿ ನಿಷೇವ್ಯತೇ ಪರಿಜನೋಽರಿಜನೋಽಪಿ ಚ ತಂ ಭಜೇತ್

.. 28..

ರಮಯತಿ ಕಿಲ ಕರ್ಷಸ್ತೇಷು ಚಿತ್ತಂ ನರಾಣಾಮವರಜವರಯಸ್ಮಾದ್ರಾಮಕೃಷ್ಣಃ

ಕವೀನಾಂ .

ಅಕೃತ ಸುಕೃತಿಗಮ್ಯಂ ರಮ್ಯಪದ್ಯೈಕಹರ್ಮ್ಯಂ ಸ್ತವನಮವನಹೇತುಂ ಪ್ರೀತಯೇ

ವಿಶ್ವಮಾತುಃ .. 29..

ಇಂದುರಮ್ಯೋ ಮುಹುರ್ಬಿಂದುರಮ್ಯೋ ಮುಹುರ್ಬಿಂದುರಮ್ಯೋ ಯತಃ


ನಾಽನವದ್ಯಂ ಸ್ಮೃತಃ .

ಶ್ರೀಪತೇಃ ಸೂನೂನಾ ಕಾರಿತೋ ಯೋಽಧುನಾ ವಿಶ್ವಮಾತುಃ ಪದೇ ಪದ್ಯಪುಷ್ಪಾಂಜಲಿಃ


.. 30..

ಇತಿ ಶ್ರೀಭಗವತೀಪದ್ಯಪುಷ್ಪಾಂಜಲಿಸ್ತೋತ್ರಂ ಸಂಪೂರ್ಣಂ..

The inner numbering of 1 through 21, between 7 and 27 suggests the popular mahiShasuramardini stotra.

——
Bhagavatipadyapushpanjalistotra Mahishasuramardini Stotra

pdf was typeset on February 2, 2024

——
Please send corrections to sanskrit@cheerful.com

